

यहूदा

‡यीशु मसीह केर सेवक आउर याकूब केर भाई यहूदा केर ओर से तोहरे आदमीमान केर नाम में जे परमेश्वर केर प्रिय तथा यीशु मसीह केर लागिन सुरक्षित तथा परमेश्वर द्वारा बोलाल जाहाँए।

‡तोहरे के दया, शांति आउर प्रेम बहुतायत से प्राप्त होते रहोक।

पापीमान दण्ड पाबाँए

‡प्रिय संगीमान, यद्यपि मोंयं बहुत खोजात रहों कि तोहरे के उ उद्धार केर विषय में लिखबों कईके, जेकार हमरे भागीदार हेकि। मोंयं तोहरे के लिखेक आउर तोहरे के प्रोत्साहित करेक केर आवश्यकता अनुभव करलों ताकि तोहरे उ विश्वास केर लागिन संघर्ष करते रहा जेकार से परमेश्वर पवित्र आदमीमान के सोभे-समय केर लागिन देई देहे। †काहेकि हमार समूह में के केमान चुपचाप से आए दुईकाँए। ई आदमीमान केर दण्ड केर विषय में शास्त्र बहुत पहिले हे भविष्यवाणी कईर देई रहे। ई आदमीमान परमेश्वर विहीन हेकाँए। ई आदमीमान परमेश्वर केर अनुग्रह के भोग-विलास केर एकठु बहाना बनाए देईहाँए तथा ईमान हमार प्रभु तथा एकमात्र स्वामी यीशु मसीह के नी मानेना।

‡मोंयं तोहरे के स्मरण कराएक खोजार्थों (यद्यपि तोहरे तो ई सोउब बातमान के जानालाँए) कि जे प्रभु पहिले अपन आदमीमान के मिस्र केर धरती से बचाएके निकलाए लेई रहे, पिछे जेमान विश्वास के नकाईर देलाँए, उमान के का रकाम नष्टो कईर देवाल गेलाक।^१ ‡मोंयं तोहरे के ईके भी याईद दिलाएक खोजार्थों कि जे दूत अपन प्रभु सत्ता के बनाए नी रईख सकलाँए, लेकिन जेमान अपन निजी निवास के उ भीषण दिन केर न्याय केर लागिन अंधकार में जे सोउब दिन केर लागिन हेके बन्धन मे रखाल आहे। ‡एहे रकाम मोंयं तोहरे के ई भी याईद दिलाएक खोजार्थों कि सदोम आउर अमोरा तथा आस-पास केर नगरमान ई दूतमान केर समाने यौन

अनाचार करलाँए तथा अप्राकृतिक यौन सम्बन्धमान केर पीछे कुदते रहाँए। उमान के केखनों नी बुझेक वाला अगुन में झाँईक देवेक केर दण्ड देवाल गेलाक। उमान हमार लागिन उदाहरण केर रूप में स्थित आहाँए।

‡ठीक एहे रकाम हमार समूह में दुईक आवेक वाला ई आदमीमान अपन स्वप्नमान केर पीछे कुईद कुईद के अपन शरीरमान के विकृत कराथाँए। ई प्रभु केर सामर्थ्य के उठाएकेर ताक में रईख छोड़ाल जाहे तथा महिमावान सोरगदंतमान केर विरोध में बोलेना। ‡प्रमुख सोरगदंत मीकाईल जेखान शैतान केर सागें विवाद करते करते मूसा केर शव केर बारे में बहस करात रहे होले उ उकार विरुद्ध अपमानजनक आक्षेपमान के प्रयोग केर साहस नी करेक सकलक। उ मात्र ईतना कहलक, “प्रभु तोके डांटोक-धामकाओक।”

‡किन्तु ई आदमीमान तो उसोउब बातमान के आलोचना करेना, जेसोउब के ईमान समझबे नी करेना आउर ई आदमीमान बुद्धिहीन पशुमान केर समान जे बातमान से सहज रूप से परिचित आहाँए, उसोउब बातमान ओहे सोउब हे हेके जेमान से उमान केर नाश होवेक आहे। ‡उ आदमीमान केर लागिन ईटु बहुत बुरा आहे कि उमान कैन केर रकाम ओहे रास्ता के चुनलाँए। धन कमाएक केर वास्ते उमान अपन के वैसानेहे गलती केर हवाले कईर देलाँए जैसान बिलाम कईर लेई रहे। सेहेसे उमानहे नष्टो होए जाबाँए जैसान कोरह केर विद्रोह में भाग लेवेक वालामान के नष्टो कईर देवाल जाए रहे।

‡ई आदमीमान तोहरे केर प्रीति-भोजमान में उ छुपाल चट्टानमान केर समान आहाँए जेमान घातक हेकाँए। ई आदमीमान निडरता से तोहार संगे खावा-पीया करेना किन्तु उमान के केवल अपन स्वार्थ केर हे चिंता रहेला। उमान बिना पानी केर बादल हेकाँए। उमान पतझड़ केर ऐसान गाछ हेकाँए जेकार में फल नी होवेला। उमान दोहराल मोराल हेकाँए। उमान के उखाड़ाए जाए चुईके। ‡उमान समुद्र केर ऐसान भयानक लहर हेकाँए, जे अपन लज्जापूर्ण काम केर झाग उगलते रहेना। उमान हिने-हुने भटकते रहाल ऐसान तारिगान हेकाँए जेमान केर लागिन अनन्त गहन अंधकार सुनिश्चित कईर देवाल जाहे।

‡आदम से सातवीं पीढ़ी केर हनोक भी ई आदमीमान

^१ ५ प्रभु कोनो सोउब से पुरना आउर सर्वोत्तम यूनानी यहूदा प्रतिमान में हियाँ “यीशु” आहे। यदि “यीशु” हियाँ मूल रूप से मान्य आहे होले पद ६ में भी “प्रभु” केर जगह “यीशु” होवेक लगे।

केर लागिन ई शब्दमान से भविष्यवाणी कईर रहे: “देख उ प्रभु अपन हज़ार-हज़ार सोरगदूतमान केर सागें १५सोउब आदमीमान केर न्याय करेक केर लागिन आवाथे। ताकि जे आदमीमान जे बुरा काम कईंए, उमान केर आउ उमान केर लागिन जेमान परमेश्वर केर विरुद्ध बुरा वचन बोईलाँ, उमान केर लागिन दण्ड देई।”

१६ई आदमीमान चुगलखोर हेकाँए आउ दोष ढूँढेक वाला हेकाँए। ईमान अपन ईच्छामान केर दास हेकाँए तथा अपन मुँख से अहंकारपूर्ण बातमान बोलेना। अपन लाभ केर लागिन ईमान दोसरामान केर चापलूसी करेना।

जतन करते रहेक केर लागिन चेतावनी

१७किन्तु प्यारे संगीमान, उ बातमान के याईद रखा जे हमार प्रभु यीशु मसीह केर प्रेरितमान केर द्वारा पहिले हे कहाल जाए चुईके। १८उमान तोहरे के कहात रहाँए कि “अंत समय में ऐसान आदमीमान होबाँए जेमान परमेश्वर से जे कुछ संबंधित होई उकार हँसी उड़ाबाँए।” तथा उमान अपवित्र ईच्छामान केर पीछे-पीछे चलबाँए। १९हेहे आदमीमान हेकाँए जेमान फूट डलवाएना।

२०ई आदमीमान अपन प्राकृतिक ईच्छामान केर दास

हेकाँए। ईमान केर आतमा नैखे। किन्तु प्रिय संगीमान तोहरे एक दोसरे के आध्यात्मिक रूप से अपन अति पवित्र विश्वास में सुदृढ़ करते रहा। पवित्र आतमा केर सागें प्रार्थना करा। २१हमार प्रभु यीशु मसीह केर करुणा केर बाट जोहते रहा तोहरे अनन्त जीवन तक लेई जाई परमेश्वर केर भक्ति में लीन रहा।

२२जेमान डावाँडोल आहाँए उमान के दया करा। २३दोसरामान के आगे बईदके आगुन में से निकलावा। किन्तु दया देखाएक समय सावधान रहा तथा उमान केर उ वस्त्र तक के घृणा करा जेकार में उमान केर पापपूर्ण स्वभाव केर धब्बा लगाल आहे।

परमेश्वर केर स्तुति

२४एखान उकार प्रति जे तोहरे के गिरेक से बचाए सकेला तथा उकार महिमापूर्ण उपस्थिति में तोहरे के महान आनन्द केर सागें निर्दोष कईरके प्रस्तुत करेक सकेला। २५हमार प्रभु यीशु मसीह केर द्वारा हमार उद्धारकर्ता उ एकमात्र परमेश्वर केर महिमा, वैभव, पराक्रम आउ अधिकार सोभे-समय से एखान तक आउ युग-युगांतर तक बनाल रहँ। आमीन!